

ഡോ. എം. കെ. മുനീർ എം.എൽ.എ.യുടെ സബ്മിഷൻ മുഖ്യമന്ത്രി
ശ്രീ. പിണറായി വിജയൻ നൽകിയ മറുപടി

ഡോ. ജേക്കബ് തോമസ് ഐ.പി.എസ്., വിജിലൻസ് ഡയറക്ടറായിരിക്കെ സർക്കാരിന്റെ മുൻകൂർ അനുമതി വാങ്ങാതെ പ്രസിദ്ധീകരിച്ച പുസ്തകത്തിൽ പൂർണ്ണമായും കലാസാഹിത്യപരമോ ശാസ്ത്രസംബന്ധമോ അല്ലാതെ തന്റെ ഔദ്യോഗിക പദവിയിലൂടെ സ്വായത്തമാക്കിയ ഔദ്യോഗിക രഹസ്യങ്ങളും മറ്റ് വിവരങ്ങളും വെളിപ്പെടുത്തിയ കാര്യത്തിന് തിരുവനന്തപുരം ജൂഡീഷ്യൽ ഒന്നാം ക്ലാസ് മജിസ്ട്രേറ്റ് കോടതിയുടെ അനുമതിയോടെ Police Forces (Restriction of Right)1966 നിയമത്തിലെ 3(1), (C) & 4 എന്നീ വകുപ്പുകൾ പ്രകാരം 17.05.2019-ന് തിരുവനന്തപുരം ക്രൈംബ്രാഞ്ചിൽ കേസ് രജിസ്റ്റർ ചെയ്ത് അന്വേഷണം നടത്തിവരുന്നു.

അന്വേഷണത്തിന്റെ സ്വാഭാവിക നടപടിക്രമങ്ങളുടെ ഭാഗമായി പുസ്തകത്തിന്റെ പ്രസാധകരിൽനിന്നും സ്ഥാപനത്തിലെ ബന്ധപ്പെട്ട ജീവനക്കാരിൽനിന്നും മൊഴി രേഖപ്പെടുത്തിയിട്ടുണ്ട്. ബന്ധപ്പെട്ട രേഖകൾ ഹാജരാക്കുന്നതിന് നോട്ടീസും നൽകിയിട്ടുണ്ട്. പ്രസാധകരുടെ ആവിഷ്കാര സ്വാതന്ത്ര്യത്തെ ഹനിക്കുന്നതോ വ്രണപ്പെടുത്തുന്നതോ ആയ യാതൊരുവിധ പ്രവർത്തികളും പോലീസിന്റെ ഭാഗത്തുനിന്നും സ്വീകരിച്ചിട്ടില്ല.

ശ്രീ. ആർ. രാമചന്ദ്രൻ എം.എൽ.എ.യുടെ സബ്മിഷൻ മുഖ്യമന്ത്രി
ശ്രീ. പിണറായി വിജയൻ നൽകിയ മറുപടി

കരുനാഗപ്പള്ളി കോടതി സമുച്ചയ നിർമ്മാണത്തിനായി തഴവ വില്ലേജിലെ 39.5 ആർ പുറമ്പോക്ക് ഭൂമി 06.07.2018-ലെ സർക്കാർ ഉത്തരവ് പ്രകാരം റവന്യൂ വകുപ്പിൽ നിക്ഷിപ്തമാക്കിയിട്ടുണ്ട്.

പ്രസ്തുത സ്ഥലം കോടതി സമുച്ചയം രീതികളിൽ അനുയോജ്യമാണെന്ന് ജുഡീഷ്യൽ വകുപ്പ് കണ്ടെത്തിയിട്ടുണ്ട്. കരുനാഗപ്പള്ളി തഹസീൽദാർ സമർപ്പിച്ച പ്രൊപ്പോസലിൽ ചില ന്യൂനതകൾ കണ്ടെത്തിയതിനാൽ ആയത് പരിഹരിച്ച് സ്ഥലത്തിന്റെ സ്കെച്ച്, മഹസ്സർ എന്നിവ ഉൾപ്പെടുത്തി വിശദമായ പ്രൊപ്പോസൽ നൽകുന്നതിന് ജില്ലാ കളക്ടർക്ക് നിർദ്ദേശം നൽകിയിട്ടുണ്ട്.

കൊല്ലം ജില്ലാ കളക്ടറുടെ റിപ്പോർട്ട് ലഭിച്ചാലുടൻ കരുനാഗപ്പള്ളി കോടതി സമുച്ചയം നിർമ്മിക്കുന്നതിന് സർക്കാർ തലത്തിൽ തുടർ നടപടി സ്വീകരിക്കുന്നതാണ്.

ശ്രീ. തിരുവഞ്ചൂർ രാധാകൃഷ്ണൻ എം.എൽ.എ.യുടെ സബ്മിഷൻ മുഖ്യമന്ത്രി
ശ്രീ. പിണറായി വിജയൻ നൽകിയ മറുപടി

കേന്ദ്ര മലിനീകരണ നിയന്ത്രണ ബോർഡ്, മലിനീകരണ തോതനുസരിച്ച് വ്യവസായങ്ങളെയും ഇതര സ്ഥാപനങ്ങളെയും റെഡ്,

ഓറഞ്ച്, ഗ്രീൻ, വൈറ്റ് എന്നീ രീതിയിൽ തരംതിരിച്ചിട്ടുണ്ട്. മലിനീകരണ തോത് ഏറ്റവും കൂടിയവ റെഡ്ഡിലും തീരെ കുറഞ്ഞവ വൈറ്റിലും ഉൾപ്പെടുത്തിയിരിക്കുന്നു. ഓറഞ്ച്, ഗ്രീൻ എന്നിവ മലിനീകരണ തോതിൽ മധ്യനില കൈക്കൊള്ളുന്നവയാണ്.

ഓട്ടോമൊബൈൽ സർച്ചീസിംഗ്, റിപ്പയറിംഗ് & പെയിന്റിംഗ് യൂണിറ്റുകളെ കേന്ദ്ര മലിനീകരണ നിയന്ത്രണ ബോർഡ് (CPCB), ഓറഞ്ച് കാറ്റഗറിയിൽ പെടുത്തിയിട്ടുള്ളതാണ്. ഇവ ജല മലിനീകരണം ഉണ്ടാക്കുന്നതായും ഹസാർഡസ് വേസ്റ്റിൽ ഉൾപ്പെടുന്ന, വേസ്റ്റ് ഓയിൽ ഉൽപ്പാദിപ്പിക്കുന്നതായും CPCB വിലയിരുത്തുന്നുണ്ട്. ഇവയിൽ 100 കിലോ ലിറ്ററിൽ കൂടുതൽ മലിനജലം ഉണ്ടാക്കുന്ന യൂണിറ്റുകളെ റെഡ് കാറ്റഗറിയിലാണ് ഉൾപ്പെടുത്തിയിട്ടുള്ളത്.

ഓട്ടോമൊബൈൽ റിപ്പയർ മേഖല ജല, വായു മലിനീകരണം ഉണ്ടാക്കാൻ സാധ്യതയുള്ള യൂണിറ്റുകളിൽ ഉൾപ്പെട്ടിട്ടുള്ളതിനാൽ Environment (Protection Act) 1986 പ്രകാരം മലിനീകരണ നിയന്ത്രണ ബോർഡിന്റെ അനുമതിപത്രം നിയമപരമായി കരസ്ഥമാക്കേണ്ടതാണ്.

കേരള സംസ്ഥാന മലിനീകരണ നിയന്ത്രണ ബോർഡ് 2006-നശേഷം 2017 നവംബറിലാണ് കൺസന്റ് ഫീസിൽ ചെറിയ വർദ്ധനവ് വരുത്തിയത്. ഉടൻ ഒരു ഫീസ് വർദ്ധന ബോർഡിന്റെയും സർക്കാരിന്റെയും

പരിഗണനയിലില്ല.

അഞ്ചുവർഷത്തെ തുക ഒരുമിച്ച് നൽകണമെന്ന നിബന്ധന ബോർഡോ സംസ്ഥാന സർക്കാരോ അടിച്ചേൽപ്പിച്ചതല്ല. മറ്റ് സംസ്ഥാന മലിനീകരണ നിയന്ത്രണ ബോർഡുകൾ അഞ്ചുവർഷത്തെ സ്ഥാപനാനുമതി പത്രം/പ്രവർത്തനാനുമതി പത്രം നൽകുന്നതിനാൽ കേരളത്തിലും അതേ രീതി പാലിക്കണമെന്ന കേന്ദ്ര മലിനീകരണ നിയന്ത്രണ ബോർഡിന്റെ നിർദ്ദേശം പാലിക്കുകയാണുണ്ടായത്. അഞ്ചുവർഷത്തെ ഫീസ് വാങ്ങി അഞ്ചുവർഷത്തേക്കാണ് അനുമതിപത്രം നൽകുന്നത്.

ഓട്ടോമൊബൈൽ റിപ്പയർ മേഖലയെയോ മറ്റേതെങ്കിലും മേഖലയെയോ പ്രതികൂലമായി ബാധിക്കുന്ന നിബന്ധനകൾ ഒന്നുംതന്നെ സംസ്ഥാന മലിനീകരണ നിയന്ത്രണ ബോർഡ് അടിച്ചേൽപ്പിക്കുന്നില്ല.

ശ്രീ. പി. ടി. എ. റഹീം എം.എൽ.എ.യുടെ സബ്മിഷൻ മുഖ്യമന്ത്രി
ശ്രീ. പിണറായി വിജയൻ നൽകിയ മറുപടി

നിലവിലുള്ള കുന്ദമംഗലം കോടതി കെട്ടിടം അതിന്റെ പൈതൃകസ്വഭാവം നിലനിർത്തിക്കൊണ്ട് നവീകരിക്കുന്നതിന് ഹൈക്കോടതി രജിസ്ട്രാർ നൽകിയ പ്രൊപ്പോസലിന് അംഗീകാരം നൽകിയിട്ടുണ്ട്. പൊതുമരാമത്ത് വകുപ്പ് ചീഫ് എഞ്ചിനീയർ തയ്യാറാക്കി നൽകിയ ഒരു കോടി രൂപയുടെ എസ്റ്റിമേറ്റ് പ്രകാരം നവീകരണ

പ്രവർത്തനങ്ങൾ ആരംഭിക്കുന്നതിനുള്ള നടപടികളെടുത്തുവരുന്നു.

കോടതി കെട്ടിടത്തിന്റെ നവീകരണ പ്രവർത്തനങ്ങൾ ത്വരിതപ്പെടുത്തുന്നതിന്റെ ഭാഗമായി ഇവിടെ പ്രവർത്തിക്കുന്ന പോലീസ് സ്റ്റേഷൻ മാറ്റി സ്ഥാപിക്കേണ്ടതുണ്ട്. കെട്ടിടത്തിന്റെ നിർമ്മാണച്ചുമതല ഊരാളുങ്കൽ ലേബർ കോൺട്രാക്ട് സൊസൈറ്റിയെ ഏൽപ്പിച്ചിട്ടുണ്ട്. നിർമ്മാണം സമയബന്ധിതമായി പൂർത്തിയാക്കുമെന്നാണ് പ്രതീക്ഷിക്കുന്നത്.

പ്രൊഫ. ആബിദ് ഹുസൈൻ തങ്ങൾ എം.എൽ.എ.യുടെ സബ്മിഷൻ മുഖ്യമന്ത്രി ശ്രീ. പിണറായി വിജയൻ നൽകിയ മറുപടി

മലപ്പുറം ജില്ലയിൽ വളാഞ്ചേരിയിൽ ഫയർ ആന്റ് റെസ്ക്യൂ സ്റ്റേഷൻ കെട്ടിടനിർമ്മാണത്തിനായി മലപ്പുറം ജില്ലയിൽ തിരൂർ താലൂക്കിൽ കാട്ടിപ്പുരുത്തി വില്ലേജിൽ 45 സെന്റ് റവന്യൂ പുറമ്പോക്ക് ഭൂമി അഗ്നിരക്ഷ സേവന വകുപ്പിന് കൈമാറി നൽകിയിട്ടുണ്ട്. വളാഞ്ചേരിയിൽ ഫയർ & റെസ്ക്യൂ സ്റ്റേഷൻ കെട്ടിടനിർമ്മാണത്തിനായി വകുപ്പ് മേധാവി ലഭ്യമാക്കിയ ശുപാർശ സർക്കാർ പരിശോധിച്ചുവരികയാണ്.

ശ്രീ. ഐ. ബി. സതീഷ് എം.എൽ.എ.യുടെ സബ്മിഷൻ വ്യവസായവും സ്പോർട്സും യുവജനകാര്യവും വകുപ്പുമന്ത്രി ശ്രീ. ഇ. പി. ജയരാജൻ നൽകിയ മറുപടി

കേരളത്തിൽ ഉൽപ്പാദിപ്പിക്കപ്പെടുന്ന സൂക്ഷ്മ, ചെറുകിട, ഇടത്തരം

സംരംഭകരുടെ ഉൽപ്പന്നങ്ങൾക്ക് വിപണി ലഭ്യതയ്ക്കായി വ്യവസായ വകുപ്പിനുവേണ്ടി വ്യവസായ-വാണിജ്യ ഡയറക്ടറേറ്റ്, കേരള ബ്യൂറോ ഓഫ് ഇൻഡസ്ട്രിയൽ പ്രൊമോഷൻ (K-Bip) എന്നിവ സംയുക്തമായി ഓൺലൈൻ വ്യാപാരത്തിനായുള്ള ഒരു സംവിധാനമായി ഇ-പോർട്ടൽ രൂപീകരിച്ചിട്ടുണ്ട് (www.keralasme.kerala.gov.in/www.keralasme.org/www.keralasme.com) ഈ വെബ്‌പോർട്ടലിലൂടെ കേരളത്തിലെ സൂക്ഷ്മ, ചെറുകിട, ഇടത്തരം സംരംഭങ്ങൾക്ക് അവരുടെ ഉൽപ്പന്നങ്ങൾക്ക് ദേശീയ-അന്തർദേശീയ തലത്തിൽ വിപണി കണ്ടെത്തുവാൻ സാധിക്കും.

എസ്.എം.ഇ പോർട്ടൽ വികസിപ്പിച്ചതിലൂടെ സംസ്ഥാനത്തെ സൂക്ഷ്മ-ചെറുകിട വ്യവസായ സംരംഭങ്ങൾക്ക് ആഗോളതലത്തിലുള്ള വ്യവസായികൾ/ഡീലർമാർ എന്നിവരുമായി ആശയവിനിമയം നടത്തുവാൻ സാധിക്കും. വ്യവസായ-വാണിജ്യ ഡയറക്ടറേറ്റിന് കീഴിലുള്ള ജില്ലാ വ്യവസായ കേന്ദ്രങ്ങൾ മുഖേന എസ്.എം.ഇ പോർട്ടലിലൂടെ ചെറുകിട വ്യവസായ സംരംഭങ്ങൾ രജിസ്റ്റർ ചെയ്ത് അവരുടെ ഉൽപ്പന്നങ്ങളെയും സേവനങ്ങളെയും കുറിച്ച് പ്രചരിപ്പിക്കുവാൻ സാധിക്കും.

എസ്.എം.ഇ പോർട്ടലിന്റെ സവിശേഷതകൾ ചുവടെ ചേർക്കുന്നു.

1. കേരളത്തിലെ സൂക്ഷ്മ, ചെറുകിട, ഇടത്തരം സംരംഭങ്ങൾക്ക് ഓൺലൈൻ മുഖേന വ്യാപാര ചർച്ചകൾ നടത്തുവാനായി സാധിക്കും.

2. ദേശീയ-അന്തർദേശീയ തലത്തിലുള്ള ഡീലർമാരും കേരളത്തിൽ രജിസ്റ്റർ ചെയ്തിട്ടുള്ള സൂക്ഷ്മ-ചെറുകിട വ്യവസായ സംരംഭങ്ങളുമായി ബന്ധിപ്പിക്കുക.
3. സൂക്ഷ്മ-ചെറുകിട വ്യവസായ സംരംഭങ്ങളെക്കുറിച്ചും അവരുടെ ഉൽപ്പന്നങ്ങളെക്കുറിച്ചുമുള്ള വിശദമായ വിവരങ്ങൾ എസ്.എം.ഇ പോർട്ടലിൽ ഉൾപ്പെടുത്തുന്നു.
4. എസ്.എം.ഇ പോർട്ടലിൽ രജിസ്റ്റർ ചെയ്ത സംരംഭകർക്ക് ഐഡിയും (User ID), പാസ്‌വേർഡും (Password) നൽകും.
5. വിവിധ മേഖലകൾ/ഉൽപ്പന്നങ്ങൾ തരംതിരിച്ചുള്ള വിവരങ്ങൾ അറിയുവാൻ സാധിക്കും.
6. സൂക്ഷ്മ-ചെറുകിട, ഇടത്തരം സംരംഭകർക്ക് ഉൽപ്പന്നങ്ങൾ വാങ്ങുന്നതിനും വിൽക്കുന്നതിനുമുള്ള വ്യാപാര അന്വേഷണങ്ങൾ അപ്‌ലോഡ് ചെയ്യുവാനുള്ള സൗകര്യം എസ്.എം.ഇ പോർട്ടലിൽ ലഭ്യമാക്കുന്നു.
7. ദേശീയ-അന്തർദേശീയ തലത്തിൽ നേരിട്ട് ലഭിക്കുന്ന വ്യാപാര അന്വേഷണങ്ങളുടെ വിവരങ്ങൾ എസ്.എം.ഇ പോർട്ടലിൽ ലഭ്യമാകും.
8. ദേശീയ-അന്തർദേശീയ തലത്തിൽ വിവിധ മേഖലകൾ/ഉൽപ്പന്നങ്ങൾ കേന്ദ്രീകരിച്ച് നടക്കുന്ന വ്യാപാര മേളകൾ/എക്സിബിഷനുകൾ എന്നിവയുടെ വിവരങ്ങൾ എസ്.എം.ഇ. പോർട്ടലിൽ ലഭ്യമാക്കും.
9. എസ്.എം.ഇ. പോർട്ടൽ മുഖേന കേരളത്തിലെ ചെറുകിട സംരംഭങ്ങളുടെ

നൂതനമായ ഉൽപ്പന്നങ്ങളുടെ സവിശേഷതകളും സാങ്കേതികതയും പ്രദർശിപ്പിക്കുവാൻ സാധിക്കും.

വ്യവസായ വകുപ്പ് രൂപീകരിച്ച ഈ വെബ്‌പോർട്ടൽ സംസ്ഥാനത്തെ ചെറുകിട ഉൽപ്പാദകർക്ക് ദേശീയ-അന്തർദേശീയ കമ്പനികളുമായി ബന്ധം സ്ഥാപിക്കുന്നതിനും തങ്ങളുടെ ഉൽപ്പന്നങ്ങളെക്കുറിച്ചുള്ള വിവരങ്ങൾ ലഭ്യമാക്കി വിവിധ രാജ്യങ്ങളിലേയ്ക്ക് കയറ്റുമതി ചെയ്യുവാനും സഹായകമാകും.

കേരളത്തിലെ ജില്ലാ വ്യവസായ കേന്ദ്രങ്ങളുടെ സഹകരണത്തോടെ 14 ജില്ലകളിലും എസ്.എം.ഇ പോർട്ടൽ രജിസ്ട്രേഷനായുള്ള ബോധവൽക്കരണ പരിപാടികൾ 2018 മെയ്-ജൂൺ മാസങ്ങളിൽ സംഘടിപ്പിച്ചു. നിലവിൽ ആയിരത്തോളം കമ്പനികൾ ഈ വെബ്‌പോർട്ടലിൽ രജിസ്റ്റർ ചെയ്തിട്ടുണ്ട്. സൂക്ഷ്മ-ചെറുകിട ഇടത്തരം സംരംഭകരുടെ രജിസ്ട്രേഷൻ നടപടികൾ തുടർന്നുവരുന്നു.

ഈ വെബ് പോർട്ടൽ കേരളത്തിലെ സൂക്ഷ്മ, ചെറുകിട, ഇടത്തരം സംരംഭകരെ ഉദ്ദേശിച്ചാണ് ആരംഭിച്ചതെങ്കിലും സർക്കാർ ഉടമസ്ഥതയിലുള്ള സ്ഥാപനങ്ങളെക്കൂടി ഉൾപ്പെടുത്താവുന്നതാണ്.

ശ്രീ. ബി. സത്യൻ എം.എൽ.എ.യുടെ സബ്മിഷൻ വ്യവസായവും സ്പോർട്സും യുവജനകാര്യവും വകുപ്പുമന്ത്രി ശ്രീ. ഇ. പി. ജയരാജൻ നൽകിയ മറുപടി

ആറ്റിങ്ങൽ മൂന്നമുക്കിൽ പ്രവർത്തിച്ചുവരുന്ന സ്റ്റീൽ ഫാക്ടറി തുറന്ന് പ്രവർത്തിപ്പിക്കുന്നത് സംബന്ധിച്ച് ജില്ലാ വ്യവസായ കേന്ദ്രം പഠനം നടത്തി വ്യവസായ വാണിജ്യ വകുപ്പ് ഡയറക്ടർക്ക് റിപ്പോർട്ട് സമർപ്പിച്ചിരുന്നു. നിലവിൽ സ്റ്റീൽ ഫാക്ടറി പ്രവർത്തിച്ചിരുന്ന സ്ഥലം ഇന്ത്യാഗവൺമെന്റിന്റെ ഉടമസ്ഥതയിലാണ്. പ്രസ്തുത ഒരു ഏക്കർ സ്ഥലം കേരള ഗവൺമെന്റിന് കൈമാറുകയാണെങ്കിൽ ലൈവ്ലിഹുഡ് ബിസിനസ്സ് ഇൻകുബേഷൻ സെന്ററും ജില്ലാ വ്യവസായ കേന്ദ്രത്തിന് പരിശീലനത്തിനുള്ള കേന്ദ്രവും സ്ഥാപിക്കുന്നതിനുള്ള പദ്ധതിയാണ് സമർപ്പിച്ചിട്ടുള്ളത്.

നിലവിൽ കേന്ദ്ര സർക്കാരിന്റെ അധീനതയിലുള്ള പ്രസ്തുത ഭൂമി സംസ്ഥാന സർക്കാരിന് ലഭ്യമാക്കുന്നതിനായി വ്യവസായ വകുപ്പ് മുൻ അഡീഷണൽ ചീഫ് സെക്രട്ടറി കേന്ദ്ര സർക്കാരിന് 18.11.2017-ൽ കത്തയച്ചിരുന്നെങ്കിലും നാളിതുവരെ മറുപടി ലഭ്യമായിട്ടില്ല. കേന്ദ്ര സർക്കാരിന്റെ അധീനതയിലുള്ള ഭൂമി സംസ്ഥാന സർക്കാരിന് ലഭ്യമായെങ്കിൽ മാത്രമേ സംസ്ഥാന സർക്കാരിന് പ്രസ്തുത സ്ഥലത്ത് ഏതെങ്കിലും പദ്ധതികൾ നടപ്പിലാക്കാൻ സാധിക്കുകയുള്ളൂ.

ശ്രീ. വി. എസ്. ശിവകുമാർ, എം.എൽ.എ.യുടെ സബ്മിഷന് റവന്യൂവും ഭവനനിർമ്മാണവും വകുപ്പുമന്ത്രി ശ്രീ. ഇ. ചന്ദ്രശേഖരൻ നൽകിയ മറുപടി

വേളി അമ്യൂസ്മെന്റ് പാർക്കിന്റെ നിർമ്മാണവുമായി ബന്ധപ്പെട്ട്

കുടിയൊഴിക്കപ്പെട്ട 18 കുടുംബങ്ങളെ പുനരധിവസിപ്പിക്കുന്നതിനായി ടൂറിസം വകുപ്പിന്റെ കൈവശത്തിലുള്ള കടകംപള്ളി വില്ലേജിൽ സർവ്വേ 2796, 2797 എന്നിവയിൽപ്പെട്ട വസ്തു ടൂറിസം വകുപ്പ് നൽകാമെന്ന് സമ്മതിക്കുകയും ആയത് സർവ്വേ ചെയ്ത് ഡീമാർക്കേറ്റ് ചെയ്യുന്നതിന് റവന്യൂ വകുപ്പിനോടാവശ്യപ്പെടുകയുണ്ടായി. ആയതിന് പ്രകാരം രണ്ട് തവണ സർവ്വേ ടീമിനെ അളവിനായി നിയോഗിച്ചെങ്കിലും പ്രസ്തുത വസ്തു സർവ്വേ ചെയ്യുവാൻ കഴിയാത്തവിധം കുറ്റിക്കാട് നിറഞ്ഞ് കാണപ്പെട്ടതിനെ തുടർന്ന് ആയത് സർവ്വേയ്ക്ക് അനുയോജ്യമാക്കി തരുവാൻ ടൂറിസം വകുപ്പിനോട് ആവശ്യപ്പെടുകയുണ്ടായി. എന്നാൽ ചില സാങ്കേതിക തടസ്സങ്ങൾ നിലവിലുള്ളതിനാൽ ടി നടപടികൾ റവന്യൂ വകുപ്പ് മുഖേന സ്വീകരിക്കണമെന്നും ആയതിനാവശ്യമായ തുക ടൂറിസം വകുപ്പിൽനിന്നും അനുവദിക്കുന്നതാണെന്നും ടൂറിസം വകുപ്പ് അറിയിക്കുകയുണ്ടായി. ആയതിന്റെ അടിസ്ഥാനത്തിലുള്ള നടപടികൾ സ്വീകരിച്ചുവരുന്നു.

ശ്രീ. പി. ഉണ്ണി, എം.എൽ.എ.യുടെ സബ്മിഷൻ റവന്യൂവും ഭവനനിർമ്മാണവും വകുപ്പുമന്ത്രി ശ്രീ. ഇ. ചന്ദ്രശേഖരൻ നൽകിയ മറുപടി

പാലക്കാട് ജില്ലയിലെ ഒറ്റപ്പാലം താലൂക്കിലെ ഒറ്റപ്പാലം വില്ലേജിലെ 3.25 ഹെക്ടർ ഭൂമി ബൈപ്പാസ് റോഡ് നിർമ്മാണത്തിനായി 03-05-2018-ലെ സ.ഉ.(സാധാ) നം.792/2018/പൊ.മ.വ. പ്രകാരം പൊതുമരാമത്ത് വകുപ്പ്

ഭരണാനുമതി നൽകിയിട്ടുള്ളതും 04-10-2018-ലെ ജില്ലാ കളക്ടറുടെ ഉത്തരവ് പ്രകാരം എൽ.എ.ഒ.-യെ നിയമിച്ചിട്ടുള്ളതുമാണ്.

റോഡിന്റെ അലൈൻമെന്റിനെതിരെ പ്രദേശവാസികളായ 32 പേർ ബഹു. കേരള ഹൈക്കോടതിയിൽ WP(C) 39213/2018 നമ്പരായി ഫയൽ ചെയ്ത കേസിന്റെ 04-12-2018-ലെ വിധിയുടെ അടിസ്ഥാനത്തിൽ നിർദ്ദിഷ്ട അലൈൻമെന്റിൽ മാറ്റം വരുത്തണമെന്നാവശ്യപ്പെട്ട് സമർപ്പിച്ച നിവേദനം സർക്കാർ പരിശോധിക്കുകയും ഏറ്റവും ദൈർഘ്യം കുറഞ്ഞതും കെട്ടിടം/കുഴിള്ളർ ചുമയങ്ങളുള്ള സ്ഥലമുടമകളുടെ എണ്ണം കുറവുള്ളതുമായ ഒറ്റപ്പാലം ബൈപ്പാസ് റോഡാണ് ഏറ്റവും അനുയോജ്യമായതെന്ന് കണ്ടെത്തുകയും ചെയ്തു. ആയതിന്റെ അടിസ്ഥാനത്തിൽ 03-06-2019-ലെ സ.ഉ.(സാധാ) 1419/2019/റവ. നമ്പർ ഉത്തരവിൽ പ്രദേശവാസികളുടെ ആവശ്യം നിരസിക്കുകയും 28-06-2019-ലെ സ.ഉ.(സാധാ) നം.1676/2019/റവ. പ്രകാരം 2013-ലെ എൽ.എ.ആർ.ആർ. ആക്ടിലെ മാനദണ്ഡങ്ങൾക്കനുസൃതമായി സ്ഥലം ഏറ്റെടുക്കുന്നതിനുള്ള അനുമതി നൽകി ഉത്തരവായിട്ടുള്ളതുമാണ്.

ഡോ. എൻ. ജയരാജ്, എം.എൽ.എ.യുടെ സബ്മിഷൻ റവന്യൂവും ഭവനനിർമ്മാണവും വകുപ്പുമന്ത്രി ശ്രീ. ഇ. ചന്ദ്രശേഖരൻ നൽകിയ മറുപടി

കോട്ടയം ജില്ലയിലെ കാഞ്ഞിരപ്പള്ളി താലൂക്കിൽ മണിമല വില്ലേജിൽ

ഉൾപ്പെട്ട ആലപ്ര വനപ്രദേശത്ത് താമസിക്കുന്ന കൈവശക്കാർക്ക് പട്ടയം നൽകുന്നതിന് മുന്നോടിയായി സംയുക്ത പരിശോധന നടത്തിയിട്ടുള്ളതാണ്. എന്നാൽ ടി വസ്തുക്കൾ ഉൾപ്പെടുന്ന പ്രദേശത്തിന്റെ പ്രമാണപരമായ അവകാശം സ്വകാര്യ വ്യക്തികൾക്ക് ബഹു. കേരള ഹൈക്കോടതി എം.എസ്.എ.1/81 നമ്പർ കേസിന്റെ വിധി പ്രകാരം അംഗീകരിച്ച് നൽകിയിട്ടുള്ളതാണ്. ടി വിധിക്കെതിരായി ബഹു. സുപ്രീം കോടതിയിൽ എസ്.എൽ.പി. കേസ് ഫയൽ ചെയ്യുന്നതിനും കേസ് വാദിക്കുന്നതിനുമായി സീനിയർ അഭിഭാഷകൻ അഡ്വക്കേറ്റ് കെ. വി. വിശ്വനാഥനെ ചുമതലപ്പെടുത്തിക്കൊണ്ട് ജി.ഒ.(ആർ.റ്റി.) നം.212/2019/എഫ്& ഡബ്ല്യു.എൽ.ഡി. തീയതി 11-06-2019 നമ്പരായി വനം വകുപ്പ് ഉത്തരവായിട്ടുള്ളതുമാണ്.

മേൽ സാഹചര്യത്തിൽ വനം വകുപ്പിന്റെ അംഗീകാരത്തോടുകൂടി ടി കേസിൽ സുപ്രീം കോടതിയുടെ അന്തിമ വിധിക്കുശേഷം മാത്രമേ പട്ടയം നൽകുന്നതിനുള്ള തുടർ നടപടികൾ സ്വീകരിക്കാൻ സാധിക്കുകയുള്ളൂ.

ശ്രീ. എ. പി. അനിൽ കുമാർ, എം.എൽ.എ.യുടെ സബ്മിഷൻ റവന്യൂവും ഭവനനിർമ്മാണവും വകുപ്പുമന്ത്രി ശ്രീ. ഇ. ചന്ദ്രശേഖരൻ നൽകിയ മറുപടി

കേരള ഭൂപരിഷ്കരണ നിയമത്തിന്റെ 81(1)(ഇ) വകുപ്പ് പ്രകാരം 01-01-1964-ലെ നില അനുസരിച്ച് ഭൂപരിധിയിൽ നിന്നും ഒഴിവാക്കിയ തോട്ടഭൂമി

തോട്ടമായി നിലനിർത്തേണ്ടത് നിയമപരമായ ബാധ്യതയാണ്. ഒഴിവ് കിട്ടിയ തോട്ടഭൂമികൾ കൈമാറാമെങ്കിലും തരം മാറ്റാൻ സാധ്യമല്ല. ഇളവ് ലഭിച്ച ഭൂമി തരം മാറ്റിയാൽ അതിനെതിരെ താലൂക്ക് ലാന്റ് ബോർഡ് വീണ്ടും കേസ് എടുക്കണമെന്ന് 87(1) വകുപ്പ് വിശദീകരണം 2-ൽ വ്യവസ്ഥ ചെയ്തിട്ടുണ്ട്. നിലമ്പൂർ താലൂക്കിൽ കേരളാ എസ്റ്റേറ്റ് വില്ലേജിൽ ഉൾപ്പെട്ട സ്ഥലം ഇത്തരത്തിൽ തോട്ടഭൂമിയായി ഇളവ് ലഭിച്ച ഭൂമിയാണ്. ഇളവ് ലഭിച്ചതിനുശേഷം ടി ഭൂമികൾ തരംമാറ്റി തുണ്ടുകളാക്കി പലർക്കും കൈമാറ്റം ചെയ്യുകയും അവർ അവിടെ വീടുവെച്ച് താമസിക്കുകയും ചെയ്യുന്നു.

ഈ വിഷയം കേരള ഭൂപരിഷ്കരണ നിയമം, സെക്ഷൻ 81-ന്റെ ലംഘനമായതിനാലാണ് പുതുതായി രജിസ്ട്രേഷൻ ചെയ്യുന്ന ഭൂമികളുടെ പോക്കവരവ് നടത്താതിരുന്നതും കരം സ്വീകരിക്കുവാൻ കഴിയാത്തതും. കരുവാരക്കുണ്ട് ഗ്രാമപഞ്ചായത്തിൽ 81-ാം വകുപ്പ് പ്രകാരം മിച്ചഭൂമി ഇളവ് നൽകിയിട്ടില്ലാത്ത ഭൂമികളുടെ നികുതി സ്വീകരിക്കുന്നതിന് തടസ്സങ്ങളില്ല.

ശ്രീ. പി. സി. ജോർജ്ജ്, എം.എൽ.എ.യുടെ സബ്മിഷൻ റവന്യൂവും ഭവനനിർമ്മാണവും വകുപ്പുമന്ത്രി ശ്രീ. ഇ. ചന്ദ്രശേഖരൻ നൽകിയ മറുപടി

മീനച്ചിൽ, കാഞ്ഞിരപ്പള്ളി താലൂക്കുകളിൽ മൂന്ന് സെന്റ് മുതൽ നാലും അഞ്ചും ഏക്കർ വരെയുള്ള ഭൂമിയിൽ റീസർവ്വെ നടപടികൾക്കുശേഷം സർവ്വെ റെക്കോർഡുകളിൽ തോട്ടം എന്ന് രേഖപ്പെടുത്തിയിട്ടുള്ള ഭൂമിയുടെ കരം

അടവ് തടസ്സപ്പെടുത്തിയിട്ടില്ലാത്തതാണ്.

ടി വിഷയത്തിൽ സെറ്റിൽമെന്റ് രജിസ്റ്ററിനെ അടിസ്ഥാനമാക്കി റീസർവ്വെ റെക്കോർഡുകളിൽ തോട്ടം എന്ന് പിശകായി ചേർത്തിട്ടുണ്ടെങ്കിൽ ആയത് പരിശോധിച്ച് പരിഹരിച്ച് നൽകുന്നതിന് തഹസിൽദാർ (ഭൂരേഖ)യ്ക്ക് പൂർണ്ണ അധികാരമുള്ളതാണ്. റവന്യൂ റെക്കോർഡുകളിൽ തോട്ടം എന്ന് രേഖപ്പെടുത്തിയതുകൊണ്ടോ റീസർവ്വെ റെക്കോർഡുകളിൽ തോട്ടം എന്ന് രേഖപ്പെടുത്തിയതുകൊണ്ടോ അത്തരം ഭൂമികളെല്ലാം 81-ാം വകുപ്പ് പ്രകാരം ഇളവ് നേടിയതായിരിക്കണമെന്നില്ല. എന്തെന്നെയായാലും ഇത്തരത്തിലുള്ള രേഖപ്പെടുത്തലുകൾ റീസർവ്വെ പിശകാണെങ്കിൽ ആയത് ഉടൻ പരിഹരിച്ച് നൽകുന്നതിന് ആവശ്യമായ നടപടി സ്വീകരിക്കുവാൻ ജില്ലയിലെ (ഭൂരേഖ) തഹസിൽദാർക്ക് നിർദ്ദേശം നൽകിയിട്ടുള്ളതും ആയതിന് പ്രകാരം നടപടികൾ നടന്നുവരുന്നതുമാണ്.

ശ്രീ. ടി. വി. ഇബ്രാഹിം, എം.എൽ.എ.യുടെ സബ്മിഷൻ ജലവിഭവ വകുപ്പുമന്ത്രി ശ്രീ. കെ. കൃഷ്ണൻകുട്ടി നൽകിയ മറുപടി

ചീക്കോട് കുടിവെള്ള പദ്ധതി പൂർത്തീകരിക്കുന്നതിനായി ഏകദേശം 100 കോടി രൂപയുടെ ഭരണാനുമതി ലഭിക്കേണ്ടതായിട്ടുണ്ട്. പദ്ധതി നിർദ്ദേശം Rebuild Kerala Initiative (RKI)-യിൽ ഉൾപ്പെടുത്തുവാൻ കഴിയുമോയെന്ന കാര്യം പരിശോധിക്കുന്നതാണ്. ഇതിന് ഭരണാനുമതി

ലഭിച്ചാൽ നിലവിലുള്ള മലപ്പുറം പ്രോജക്ട് ഡിവിഷൻ മുഖാന്തരം നടപ്പിലാക്കുന്നതാണ്. നിലവിൽ കേരള വാട്ടർ അതോറിറ്റിയിൽ പുതിയ പ്രോജക്ട് ഡിവിഷൻ ആരംഭിക്കുന്നതിനാവശ്യമായ സാമ്പത്തിക സ്ഥിതിയും മാനവവിഭവശേഷിയുമില്ല. ഈ സാഹചര്യത്തിൽ നിലവിലെ മാനവവിഭവ ശേഷി ഉപയോഗപ്പെടുത്തി ചീക്കോട് പദ്ധതിക്കായി പുതിയ പ്രോജക്ട് ഡിവിഷൻ തുടങ്ങുവാൻ കഴിയുന്നതല്ല. ഇതുവരെ ഭരണാനുമതി ലഭിക്കാത്ത പദ്ധതിയുടെ നടത്തിപ്പിനായി പുതിയ ഓഫീസ് ആരംഭിക്കണമെന്ന ആവശ്യം ഇപ്പോൾ പരിഗണിക്കാൻ നിർവ്യാഹമില്ല.

ശ്രീ. പി. കെ. അബ്ദു റബ്ബ്, എം.എൽ.എ.യുടെ സബ്മിഷൻ ജലവിഭവ വകുപ്പുമന്ത്രി ശ്രീ. കെ. കൃഷ്ണൻകുട്ടി നൽകിയ മറുപടി

തിരൂരങ്ങാടി നിയോജക മണ്ഡലത്തിലെ തിരൂരങ്ങാടി മുനിസിപ്പാലിറ്റിക്കും പരപ്പനങ്ങാടി മുനിസിപ്പാലിറ്റിക്കും നന്നന്ത്ര പഞ്ചായത്തിനും വേണ്ടിയുള്ള ശുദ്ധജല വിതരണത്തിനായി പുതിയ പദ്ധതിയുടെ പ്രാഥമിക രൂപരേഖ തയ്യാറാക്കിയിട്ടുണ്ട്.

ബാക്കിയം റെഗുലേറ്റർ കം ബ്രിഡ്ജിന് മുകളിലായി സ്രോതസ്സും വെനിയൂർ മില്ല്പ്പടിക്ക് സമീപം സർക്കാർ ഉടമസ്ഥതയിലുള്ള സ്ഥലത്ത് 36 എം.എൽ.ഡി. ജലശുദ്ധീകരണ ശാലയും തിരൂരങ്ങാടി മുനിസിപ്പാലിറ്റിക്ക് വേണ്ടിയുള്ള ഉന്നതതല സംഭരണിയും (64 ലക്ഷം ലിറ്റർ കപ്പാസിറ്റി),

പരപ്പനങ്ങാടി മുനിസിപ്പാലിറ്റിക്ക് വേണ്ടിയുള്ള ഉന്നതതല സംഭരണിയും (66 ലക്ഷം ലിറ്റർ കപ്പാസിറ്റി), നന്നമ്പ്ര പഞ്ചായത്തിൽ തട്ടത്തല സ്കൂളിന് സമീപം നന്നമ്പ്രയ്ക്ക് വേണ്ടിയുള്ള ഉന്നതതല സംഭരണിയും (20 ലക്ഷം ലിറ്റർ കപ്പാസിറ്റി) ഉൾപ്പെടുന്നതാണ് ഈ പദ്ധതി.

റോ വാട്ടർ പമ്പിംഗ് മെയിൻ ഏകദേശം 3.5 കിലോമീറ്ററും നന്നമ്പ്രയിലേക്കുള്ള ഗ്രാവിറ്റി ട്രാൻസ്മിഷൻ ലൈൻ 11 കിലോമീറ്ററും പരപ്പനങ്ങാടിയിലേക്ക് 10 കിലോമീറ്റർ ട്രാൻസ്മിഷൻ ലൈനും ആവശ്യമായി വരും. നന്നമ്പ്ര പഞ്ചായത്തിന്റെ സർവ്വെ പൂർത്തിയാക്കിയിട്ടുണ്ട്. തിരൂരങ്ങാടി, പരപ്പനങ്ങാടി മുനിസിപ്പാലിറ്റികളുടെ സർവ്വെ ജോലികൾ നടന്നുകൊണ്ടിരിക്കുന്നു. സർവ്വെ ജോലികൾ പൂർത്തിയാകുന്ന മുറയ്ക്ക് പദ്ധതിയുടെ ഡി.പി.ആർ. തയ്യാറാക്കുന്നതും ഫണ്ടിന്റെ ലഭ്യതയനുസരിച്ച് തുടർനടപടികൾ സ്വീകരിക്കുന്നതുമാണ്.

ശ്രീ. മുല്ലക്കര രത്നാകരൻ, എം.എൽ.എ.യുടെ സബ്മിഷൻ തുറമുഖവും
മ്യൂസിയവും പുരാവസ്തു സംരക്ഷണവും വകുപ്പുമന്ത്രി ശ്രീ. കടന്നപ്പള്ളി
രാമചന്ദ്രൻ നൽകിയ മറുപടി

ചടയമംഗലം നിയോജക മണ്ഡലത്തിലെ കടയ്ക്കൽ ഗ്രാമപഞ്ചായത്തിൽ ഉൾപ്പെടുന്ന മാറ്റിടാമ്പാറയും ഇതിനോട് ചേർന്നുള്ള പ്രകൃതിദത്ത ഗുഹകളും പുരാവസ്തു വകുപ്പ് പരിശോധിച്ച് 1968-ലെ കേരള പ്രാചീന സ്മാരക പുരാവസ്തു സങ്കേത പുരാവശിഷ്ട ആക്ട് പ്രകാരം ഉചിതമെന്ന് കാണുന്ന പക്ഷം പ്രസ്തുത

പാഠക്കെട്ടുകളും ഗുഹകളും പുരാവസ്തു വകുപ്പിന്റെ സംരക്ഷിത സ്തൂരകമാക്കുന്നതിനുള്ള നടപടികൾ സ്വീകരിക്കുന്നതാണ്.

ബഹു. എം.എൽ.എ. നിർദ്ദേശിച്ചതനുസരിച്ച് സ്ഥലം സന്ദർശിക്കുന്നതാണ്. അതിനുമുമ്പ് പുരാവസ്തു ഡയറക്ടർ ഉൾപ്പെടെയുള്ള ഉദ്യോഗസ്ഥർ സ്ഥലം സന്ദർശിച്ച് വിലയിരുത്തുന്നതാണ്. റിപ്പോർട്ടിന്റെ കൂടി അടിസ്ഥാനത്തിൽ തുടർ നടപടികൾ സ്വീകരിക്കുന്നതാണ്.